



REGIONAL NEWS UNIT, ALL INDIA RADIO, CALICUT

## ആകാശവാണി പ്രാദേശിക വാർത്തകൾ

തീയതി: 23-11-2025

സമയം 12.30 PM

### പ്രധാന വാർത്തകൾ

- സംസ്ഥാന തദ്ദേശ തിരഞ്ഞെടുപ്പിൽ സ്ഥാനാർത്ഥിത്വം പിൻവലിക്കാൻ നാളെ ഉച്ചകഴിഞ്ഞ് മൂന്ന് വരെ സമയം.
- ഇന്ത്യയുടെ 53-ാമത് ചീഫ് ജസ്റ്റിസായി, ജസ്റ്റിസ് സുര്യകാന്ത് നാളെ സത്യപ്രതിജ്ഞ ചെയ്യും.
- ശബരിമല സന്നിധാനത്തെത്തുന്ന അയ്യപ്പ ഭക്തർക്ക് ആശ്വാസമായി ദേവസ്വം ബോർഡിന്റെ അന്നദാന മണ്ഡപം.
- ഓസ്ട്രേലിയൻ ഓപ്പൺ ബാഡ്മിന്റൺ പുരുഷ സിംഗിൾസിൽ ഇന്ത്യയുടെ ലക്ഷ്യാസെന്നിന് കിരീടം.
- ഗോഹട്ടിയിൽ ഇന്ത്യ - ദക്ഷിണാഫ്രിക്ക രണ്ടാം ക്രിക്കറ്റ് ടെസ്റ്റിന്റെ രണ്ടാം ദിനം ദക്ഷിണാഫ്രിക്ക മികച്ച നിലയിൽ.

### വാർത്തകൾ വിശദമായി

തദ്ദേശ തിരഞ്ഞെടുപ്പിൽ സൂക്ഷ്മ പരിശോധന പൂർത്തിയായ സാഹചര്യത്തിൽ സ്ഥാനാർത്ഥിത്വം പിൻവലിക്കാൻ നാളെ ഉച്ചകഴിഞ്ഞ് മൂന്ന് വരെ വരണാധികാരിക്ക് നോട്ടീസ് നൽകാം. സ്ഥാനാർത്ഥിയോ, നാമനിർദ്ദേശകനോ സ്ഥാനാർത്ഥി അധികാരപ്പെടുത്തിയ തിരഞ്ഞെടുപ്പ് ഏജൻ്റീനോ ഫോറം 5 ൽ തയ്യാറാക്കിയ നോട്ടീസ് സമർപ്പിക്കാം. ഇതിന് ശേഷം സ്ഥാനാർത്ഥികളുടെ അന്തിമപട്ടിക പ്രസിദ്ധീകരിക്കും. മലയാള അക്ഷരമാലാ ക്രമത്തിലാണ് സ്ഥാനാർത്ഥികളുടെ പേര് പട്ടികയിൽ ഉൾപ്പെടുത്തുന്നത്.



തിരഞ്ഞെടുപ്പ് പെരുമാറ്റച്ചട്ടത്തിൽ ഹൈക്കോടതി നിർദ്ദേശം കർശനമായി നടപ്പാക്കുമെന്ന് സംസ്ഥാന തിരഞ്ഞെടുപ്പ് കമ്മീഷൻ വ്യക്തമാക്കി. തിരഞ്ഞെടുപ്പിനോട് അനുബന്ധിച്ച് സ്ഥാപിച്ച അനധികൃത പരസ്യ ബോർഡുകളും കമാനങ്ങൾ, ബാനർ, കൊടി തോരണങ്ങൾ, എന്നിവയ്ക്കെതിരെ ശക്തമായ നടപടി സ്വീകരിക്കാനും കമ്മീഷൻ ജില്ലാ തിരഞ്ഞെടുപ്പ് ഉദ്യോഗസ്ഥർക്ക് നിർദ്ദേശം നൽകി.



ഇന്നലെ വൈകിട്ട് ആറ് വരെ ഡിജിറ്റൈസ് ചെയ്ത എന്യൂമറേഷൻ ഫോമുകളുടെ എണ്ണം 31 ലക്ഷം കവിഞ്ഞതായി മുഖ്യ തിരഞ്ഞെടുപ്പ് ഓഫീസർ ഡോ. രത്തൻ U കേൽക്കർ അറിയിച്ചു. വിതരണം ചെയ്ത ഫോമുകളുടെ 11.28 ശതമാനമാണിത്. വോട്ടർമാർ ഓൺലൈനായി 48,851 ഫോമുകളും സമർപ്പിച്ചിട്ടുണ്ട്. വോട്ടർമാരെ കണ്ടെത്താൻ കഴിയാത്ത ഫോമുകളുടെ എണ്ണം ഒരു ലക്ഷത്തി 30,000 ആയി ഉയർന്നിട്ടുണ്ടെന്നും ഡോ.കേൽക്കർ പറഞ്ഞു



തദ്ദേശഭരണ തിരഞ്ഞെടുപ്പിന് തിരുവനന്തപുരം ജില്ലയിൽ സംസ്ഥാന തിരഞ്ഞെടുപ്പ് കമ്മീഷൻ നിയോഗിച്ച പൊതു നിരീക്ഷകൻ ചുമതലയേറ്റു. IFS ഉദ്യോഗസ്ഥൻ സുനീൽ പമിഡി ആണ് ചുമതലയേറ്റത്.



ഇന്ത്യയുടെ 53-ാമത് ചീഫ് ജസ്റ്റിസായി, ജസ്റ്റിസ് സൂര്യകാന്ത് നാളെ സത്യപ്രതിജ്ഞ ചെയ്യും. ചീഫ് ജസ്റ്റിസ് BR ഗവായ് ഇന്ന് വിരമിക്കുന്ന ഒഴിവിലാണ് നിയമനം. 2027 ഫെബ്രുവരി 9 വരെയാണ് അദ്ദേഹത്തിന്റെ കാലാവധി. രാഷ്ട്രപതി ഭവനിൽ രാഷ്ട്രപതി ഭൗപതി മുർമു അദ്ദേഹത്തിന് സത്യവാചകം ചൊല്ലിക്കൊടുക്കും.



ഏക ഭാരതം, ശ്രേഷ്ഠ ഭാരതം, വികസിത ഭാരതം, സ്വയംപര്യാപ്ത ഭാരതം എന്നിവയിലേക്ക് രാജ്യത്തെ നയിക്കാൻ യുവാക്കളെ പ്രചോദിപ്പിക്കുക എന്നതാണ് സർദാർ പട്ടേലിന് നൽകുന്ന യഥാർത്ഥ ആദരമെന്ന് കേന്ദ്രമന്ത്രി JP നദു പറഞ്ഞു. സർദാർ വല്ലഭായ് പട്ടേലിന്റെ 150-ാം ജന്മവാർഷികത്തോട് അനുബന്ധിച്ച് ന്യൂഡൽഹിയിൽ സംഘടിപ്പിച്ച യൂണിറ്റി മാർച്ച്, ഫ്ലാഗ് ഓഫ് ചെയ്യുകയായിരുന്നു നദു.



ചണ്ഡീഗഡിനെ ഭരണഘടനയുടെ അനുച്ഛേദം 240-ൽ ഉൾപ്പെടുത്തുന്ന 131-ാമത് ഭേദഗതി, പാർലമെന്റിന്റെ ശൈത്യകാല സമ്മേളനത്തിൽ അവതരിപ്പിക്കും. അടുത്ത മാസം ഒന്ന് മുതൽ 19 വരെയാണ് ശൈത്യകാല സമ്മേളനം. നിയമസഭകളില്ലാത്ത മറ്റ് കേന്ദ്രഭരണ പ്രദേശങ്ങൾക്കൊപ്പം ചണ്ഡീഗഡിനെയും ഉൾപ്പെടുത്താനാണ് നിർദ്ദിഷ്ട ബിൽ കൊണ്ടുവരുന്നത്.



ഇന്ത്യയും ഇസ്രായേലും രണ്ട് ഘട്ടങ്ങളിലായി സ്വതന്ത്ര വ്യാപാര കരാർ നടപ്പാക്കാൻ ലക്ഷ്യമിടുന്നതായി കേന്ദ്രമന്ത്രി പിയൂഷ് ഗോയൽ പറഞ്ഞു. ഉഭയകക്ഷി വ്യാപാരം, നവീകരണം, ഗവേഷണം, വികസനം എന്നീ മേഖലകളിൽ ഇരു രാജ്യങ്ങൾക്കിടയിലും പരസ്പര പങ്കാളിത്തം കരാർ ശക്തിപ്പെടുത്തുമെന്നും ഗോയൽ ജറുസലേമിൽ പറഞ്ഞു.



റഷ്യ-ഉക്രൈൻ സംഘർഷം എത്രയും വേഗം അവസാനിപ്പിക്കാനും സമാധാനം പുനഃസ്ഥാപിക്കാനും ഇന്ത്യയുടെ പിന്തുണ ആവർത്തിച്ചതായി വിദേശകാര്യ മന്ത്രി ഡോ. S ജയശങ്കർ അറിയിച്ചു.

ഉക്രൈൻ വിദേശകാര്യ മന്ത്രിയുമായി ഏറ്റവും പുതിയ സംഭവ വികാസങ്ങൾ ചർച്ച ചെയ്തതായി ജയശങ്കർ പറഞ്ഞു.



ദുബായ് എയർ ഷോയിലെ തേജസ് യുദ്ധ വിമാന അപകടത്തിൽ വീരമൃത്യു വരിച്ച, വിങ് കമാൻഡർ നമൻഷ് സ്യാലിന്റെ ഭൗതികദേഹം കോയമ്പത്തൂരിലെ സുലൂർ, വ്യോമത്താവളത്തിൽ എത്തിച്ചു. സഹപ്രവർത്തകരും ഉദ്യോഗസ്ഥരും ആദരാഞ്ജലി അർപ്പിച്ചു. സുലൂരിൽ നിന്ന് ഭൗതികദേഹം ഹിമാചൽ പ്രദേശിലെ ജന്മനാട്ടിലേക്ക് അന്ത്യ കർമ്മങ്ങൾക്കായി കൊണ്ടുപോയി.



ഗോവയിൽ 56-ാമത് ഇന്ത്യ രാജ്യാന്തര ചലച്ചിത്ര മേളയുടെ മൂന്നാം ദിവസമായ ഇന്ന് അഞ്ച് ഇന്ത്യൻ ചിത്രങ്ങൾ പ്രദർശിപ്പിക്കും.

പ്രത്യേക പ്രദർശനത്തിൽ സംവിധായകൻ റിത്യക് ഘട്ടക്കിന്റെ ഹിന്ദി ചിത്രം ഫിയർ, ബംഗാളി ചിത്രം സുബർണരേഖ, ഗിരീഷ് മാലിക് സംവിധാനം ചെയ്ത ഇംഗ്ലീഷ് ചിത്രം മഹാമന്ത്ര, ബൊബീത ശർമയുടെ ഭൂപേൻ ദ അൺ കട്ട് എന്നിവ ഉൾപ്പെടുത്തിയിട്ടുണ്ട്.

മണിരത്നം സംവിധാനം ചെയ്ത തമിഴ് ചിത്രം ദളപതിയും ഇന്ന് പ്രദർശിപ്പിക്കും.



സംസ്ഥാനത്ത് ബുധനാഴ്ച വരെ ശക്തമായ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ഇന്ന് ഏഴ് ജില്ലകളിൽ മഞ്ഞ ജാഗ്രത നൽകി. തിരുവനന്തപുരം, കൊല്ലം, പത്തനംതിട്ട, ആലപ്പുഴ, കോട്ടയം, എറണാകുളം, ഇടുക്കി ജില്ലകളിലാണ് ജാഗ്രതാ നിർദ്ദേശം.

കേരള, ലക്ഷദ്വീപ് തീരങ്ങളിൽ ഇന്ന് മണിക്കൂറിൽ 55 കിലോമീറ്റർ വരെ വേഗത്തിൽ കാറ്റിന് സാധ്യതയുണ്ടെന്നും മീൻ പിടുത്തക്കാർ കടലിൽ പോകരുതെന്നും കാലാവസ്ഥാ വകുപ്പ് നിർദ്ദേശിച്ചു.



ശബരിമല സന്നിധാനത്തെത്തുന്ന അയ്യപ്പ ഭക്തർക്ക് ആശ്വാസമായി ദേവസ്വം ബോർഡിന്റെ അന്നദാന മണ്ഡപം.

മൂന്നു നേരവും ഭക്ഷണം ലഭ്യമാക്കുന്ന അന്നദാന മണ്ഡപത്തിൽ പതിനായിരത്തിലേറെ പേരാണ് ദിവസവും എത്തുന്നത്.

പത്തനംതിട്ടയിൽ നിന്ന് ശ്രീജി S ശ്രീധർ....

.....വോയ്സ്.....

ശബരിമലയിൽ മാളികപ്പുറം ക്ഷേത്രത്തിനു പിന്നിലായി പ്രവർത്തിക്കുന്ന അന്നദാനമണ്ഡപത്തിൽ രാവിലെ ആറുമുതൽ രാത്രി ക്ഷേത്ര നട അടയ്ക്കും വരെ ഭക്തർക്ക് ഭക്ഷണം ലഭ്യമാണ്. മൂന്നുനേരമായാണ് ഭക്ഷണം വിളമ്പുന്നത്. രാവിലെ ആറു മുതൽ 11 മണി വരെ ഉപ്പുമാവും

ഉച്ചയ്ക്ക് 12മുതൽ 3.30 വരെ ഉച്ചഭക്ഷണമായി പുലാവും വൈകീട്ട് 6.45മുതൽ രാത്രി നടഅടയ്ക്കുംവരെ കഞ്ഞി അടങ്ങിയ അത്താഴവിതരണവുമാണ് നടക്കുന്നത്. അന്നദാനം ആരംഭിച്ച ദിനം മുതൽ

ഇന്നലെവരെയുള്ള കണക്കുപ്രകാരം ഒരുലക്ഷത്തിലധികം പേർക്ക് അന്നദാനം ലഭ്യമാക്കിയിട്ടുണ്ട്. നട തുറക്കുന്ന ദിവസങ്ങളിലെല്ലാം അന്നദാനമൊരുക്കുന്ന മണ്ഡപത്തിൽ. മകരവിളക്കിന് പ്രത്യേക സൗകര്യവും ഒരുക്കി വരുന്നു.

പാചകത്തിനും വിളമ്പുന്നതിനും ശുചീകരണത്തിനുമായി 235 ജീവനക്കാരെയാണ് നിയോഗിച്ചിട്ടുള്ളത്. ഒരേ സമയം ആയിരത്തോളം ആളുകൾക്ക് ഭക്ഷണം കഴിക്കാൻ സാധിക്കുന്ന ഏഷ്യയിലെ തന്നെ ഏറ്റവും വലിയ അന്നദാന മണ്ഡപങ്ങളിലൊന്നാണ് ശബരിമലയിലേത്.



കണ്ണൂർ ചെറുതാഴം രാമപുരത്ത് കർണാടകയിൽ നിന്നും കടത്തുകയായിരുന്ന വൻ സ്പിരിറ്റ് ശേഖരം പിടികൂടി. പിലാത്തറ - പാപ്പിനിശ്ശേരി റോഡിൽ നിർത്തിയിട്ടിരുന്ന, മഹാരാഷ്ട്ര രജിസ്ട്രേഷൻ ലോറിയിൽ നിന്നാണ് 10,000 ലിറ്ററോളം സ്പിരിറ്റ് ഇന്നലെ രാത്രി പിടികൂടിയത്.



ഓസ്ട്രേലിയൻ ഓപ്പൺ ബാഡ്മിന്റൺ പുരുഷ സിംഗിൾസിൽ ഇന്ത്യയുടെ ലക്ഷ്യസെന്നിന് കിരീടം. ജപ്പാന്റെ യുഷി തനാക-യെ തോൽപ്പിച്ചാണ് ലക്ഷ്യസെൻ ജേതാവായത്. ഈ വർഷത്തെ ലക്ഷ്യ സെന്നിന്റെ ആദ്യ കിരീടമാണിത്.



ഗോഹട്ടിയിൽ ഇന്ത്യ - ദക്ഷിണാഫ്രിക്ക രണ്ടാം ക്രിക്കറ്റ് ടെസ്റ്റിൽ ദക്ഷിണാഫ്രിക്ക മികച്ച സ്കോറിലേക്ക്. രണ്ടാം ദിവസം ഓട്ടുവിൽ റിപ്പോർട്ട് കിട്ടുമ്പോൾ ദക്ഷിണാഫ്രിക്ക 7 വികറ്റ് 360 റൺസെടുത്തിട്ടുണ്ട്.



ലോക വനിതാ ബ്ലൈൻഡ് ട്വന്റി 20 ക്രിക്കറ്റ് ഫൈനലിൽ നേപ്പാളിനെതിരെ ഇന്ത്യക്ക് 115 റൺസ് വിജയലക്ഷ്യം. കൊളംബോയിൽ ടോസ് നേടിയ ഇന്ത്യ നേപ്പാളിനെ ബാറ്റിംഗിന് അയക്കുകയായിരുന്നു. ആദ്യം ബാറ്റ് ചെയ്ത നേപ്പാൾ അഞ്ച് വികറ്റ് നഷ്ടത്തിൽ 114 റൺസെടുത്തു.



സൂപ്പർ ലീഗ് കേരള ഫുട്ബോളിൽ വൈകിട്ട് ഏഴരയ്ക്ക് കണ്ണൂർ വാരിയേഴ്സ് FC യും, ഫോഴ്സ കൊച്ചിയും ഏറ്റുമുട്ടും.

കണ്ണൂരിൽ നിന്ന് KO. ശശിധരൻ...

.....വോയ്സ്.....

ഏഴ് മത്സരങ്ങൾ പിന്നിട്ടപ്പോൾ കണ്ണൂർ വാരിയേഴ്സ് രണ്ട് ജയവും നാല് സമനിലയും ഒരു തോൽവിയുമായി പത്ത് പോയിന്റ് നേടിയപ്പോൾ ഫോഴ്സ കൊച്ചി ഒരു മത്സരം പോലും വിജയിക്കാൻ സാധിക്കാതെ പോയിന്റ് പട്ടികയിൽ അവസാന സ്ഥാനത്താണ്.

മൂന്ന് മത്സരം മാത്രം ബാക്കി നിൽക്കെ വിജയം സ്വന്തമാക്കി പോയിന്റ് പട്ടികയിൽ മൂന്നാം സ്ഥാനത്തേക്ക് കുതിക്കാനാകും കണ്ണൂരിന്റെ ശ്രമം. മലപ്പുറത്തിന് എതിരെ നടന്ന അവസാന മത്സരത്തിൽ സമനില പിടിച്ചത് ടീമിൽ ആത്മവിശ്വാസം വർദ്ധിപ്പിച്ചിട്ടുണ്ട്.

കളിച്ച എല്ലാ മത്സരങ്ങളും പരാജയപ്പെട്ട ഫോഴ്സ കൊച്ചിക്ക് സീസണിൽ ഒരു ആശ്വാസ വിജയം അനിവാര്യമാണ്. രാത്രി 7 30ന് ജവഹർ സ്റ്റേഡിയത്തിലാണ് മത്സരം

മത്സരം കാണാനെത്തുന്നവർക്ക് വൈകീട്ട് 5.00 മുതൽ സേ റ്റഡിയത്തിൽ പ്രവേശിക്കാം. 7.15 ന് പ്രവേശന വാതിലുകൾ അടക്കും



സയ്യിദ് മുഷ്താവ് അലി ട്രോഫിയിൽ പങ്കെടുക്കുന്ന കേരള ക്രിക്കറ്റ് ടീമിനെ പ്രഖ്യാപിച്ചു. സഞ്ജു സാംസനാണ് ക്യാപ്റ്റൻ. യുവതാരം അഹമ്മദ് ഇമാനെ വൈസ് ക്യാപ്റ്റനായും നിയമിച്ചു.



ടോക്കിയോയിൽ കേൾവി പരിമിതരുടെ സമ്മർ ഡെഫ് ലിമ്പിക്സിൽ ഇന്ത്യൻ ഷൂട്ടർ, മഹിത് സന്ധ്യ രണ്ടാം സ്വർണം നേടി. വനിതകളുടെ 50 മീറ്റർ റൈഫിൾ, 3 പൊസിഷനിലാണ് സ്വർണം.



ജമ്മു കശ്മീരിലെ പുഞ്ചിൽ വെള്ളിയാഴ്ച വീരമൃത്യു വരിച്ച മലയാളി സൈനികൻ ഒരുക്കുങ്ങൾ സ്വദേശി സുബേദാർ സജീഷിന്റെ മൃതദേഹം മലപ്പുറത്തെ കുടുംബ ശ്മശാനത്തിൽ സംസ്കരിച്ചു. ചെറുകുന്ന് ബാല പ്രബോധിനി LP സ്കൂളിലെ പൊതുദർശനത്തിനു ശേഷമായിരുന്നു സംസ്കാരം.



തിരുവനന്തപുരം വെട്ടുകാട് തിരുനാൾ ഇന്ന് സമാപിക്കും. ഈ മാസം 14 ന് ആരംഭിച്ച തിരുനാൾ ആഘോഷങ്ങളാണ് ഇന്ന് അവസാനിക്കുന്നത്.

തിരുവനന്തപുരത്ത് നിന്ന് രെജു കൊലിയക്കോട്....

.....വോയ്സ്.....

വെട്ടുകാട് തിരുനാളിന്റെ സമാപന ദിവസമായ ഇന്ന് കുഞ്ഞുങ്ങൾക്കുള്ള ചോറട്ടും തുടർന്ന് തീർത്ഥാടകർക്ക് സ്നേഹ വിരുന്നും നൽകി. വെട്ടുകാട് തിരുനാളിന് സമാപനംകുറിച്ചുകൊണ്ട് ഇന്ന് വൈകുന്നേരം 5.30-ന് പള്ളിയങ്കണത്തിൽ തിരുനാൾ പൊന്തിഫിക്കൽ സമൂഹ ദിവ്യബലി നടക്കും.

തിരുവനന്തപുരം ലത്തീൻ അതിരൂപതാ ആർച്ച് ബിഷപ്പ് ഡോ. തോമസ് ജെ.നെറ്റോ ചടങ്ങിന് മുഖ്യകാർമ്മികത്വം വഹിക്കും. വൈകുന്നേരം സെന്റ് ന വിമാനത്തിൽനിന്ന് പുഷ്പവൃഷ്ടിയും നടത്തും. തുടർന്ന് ദിവ്യകാരുണ്യ

പ്രദക്ഷിണം നടക്കും. രാത്രി കലാപരിപാടികളും അരങ്ങേറും തിരുന്നാളിനോടനുബന്ധിച്ച് ഇന്നലെ ഇടവക വികാരിയുടെ നേതൃത്വത്തിൽ ക്രിസ്തുരാജ്യ തിരുസ്വരൂപം വഹിച്ചുകൊണ്ടുള്ള പ്രദക്ഷിണത്തിൽ ആയിരക്കണക്കിന് വിശ്വാസികൾ പങ്കെടുത്തിരുന്നു. ഈ മാസം 28 ന് വൈകുന്നേരം അഞ്ചിനു ഇടവക വികാരി കൊടിയറക്ക് ചടങ്ങ് നടത്തും.



ലോക പൈതൃക വാരത്തോട് അനുബന്ധിച്ച് കോഴിക്കോടിന്റെ ചരിത്രപരവും സാംസ്കാരികവുമായ പാരമ്പര്യം വെളിപ്പെടുത്തുന്ന ഏകദിന ചരിത്ര-സാംസ്കാരിക പരിപാടി തുടങ്ങി. രാവിലെ ഹെറിറ്റേജ് വാക്കിന് ശേഷം 'കോഴിക്കോടിന്റെ കഥ - ചരിത്രാതീത കാലം മുതൽ കൊളോണിയൽ കാലഘട്ടം വരെ' എന്ന വിഷയത്തിൽ സെമിനാർ സംഘടിപ്പിച്ചു.



കാസർകോട്ട് മാണിയാട്ട് 12ാമത് NN പിള്ള സ്മാരക സംസ്ഥാന പ്രൊഫഷണൽ നാടക മത്സരം വൈകിട്ട് സമാപിക്കും. സമാപന സമ്മേളനത്തിൽ മന്ത്രി VN. വാസവൻ ചലച്ചിത്ര മേഖലയിലെ സമഗ്ര സംഭാവനാ പുരസ്കാരം നടി ഉർവശിക്ക് സമ്മാനിക്കും.



കണ്ണൂരിൽ നിന്ന് വിനോദയാത്ര കഴിഞ്ഞ് മടങ്ങിയ വയനാട്ടിലെ വിദ്യാർത്ഥികളും, അധ്യാപകരും അടക്കം 38 പേർക്ക് ഭക്ഷ്യവിഷബാധയേറ്റു. വയറിളക്കവും ശാരീരിക അസ്വസ്ഥതകളും അനുഭവപ്പെട്ടവരെ വയനാട് മെഡിക്കൽ കോളേജ് ആശുപത്രിയിൽ ചികിത്സ നൽകി വിട്ടയച്ചു. പുൽപ്പള്ളി ചേകാടി ഗവൺമെന്റ് LP സ്കൂളിൽ നിന്നും വിനോദയാത്രക്ക് പോയ സംഘത്തിനാണ് ഭക്ഷ്യ വിഷബാധ ഉണ്ടായത്.



വർക്കല ശിവഗിരി മഠവും, കർണാടക വിശ്വ വിദ്യാലയ യൂണിവേഴ്സിറ്റി, ശ്രീനാരായണ അധ്യായന പീഠവും മംഗലാപുരത്ത് ഡിസംബർ 3-ന് നടത്തുന്ന ഗുരുദേവ മഹാ പരിനിർവ്വ്യാണ ശതാബ്ദിയുടെയും, സമ്മേളനങ്ങളുടെയും ലോഗോ പ്രകാശനം ചെയ്തു. കർണാടക സ്പീക്കർ UT ഖാദറാണ് ലോഗോ പ്രകാശിപ്പിച്ചത്.



News Editor : വി കെ സുരേഷ്  
News Reader: അനൂഷ ആത്മപ്രകാശ്  
NRTs: അനിൽ ചന്ദ്രൻ  
DEO: സി കെ സുബോധ്